

Int, Mulej, is-Sid ta' kollox,  
zmien il-bniedem f'idejk qiegħed,  
int biss taf jekk tmiem għomorna  
hux fil-qrib jew hux imbiegħed.

Qassam Int: ibqa' wizinni  
sakemm trid bil-hanin driegħek,  
sew jekk tagħti, sew jekk tieħu  
jiena nbierak l-Isem Tiegħek.

Ġorġ Pisani

## Il-Kunsill ta' l-Akkademja (1988 – 1990)

|                                  |   |
|----------------------------------|---|
| <i>President:</i>                | Rev. Patri J. M. Ghigo S.J., B.Sc. Econ. (Hons.) (Lond.),<br>Lic. Ph., Lic. Th. |
| <i>Segretarju:</i>               | E. F. Attard  |
| <i>Asst. Segretarju:</i>         | J. Zammit Mangion, B.Educ., B.A. (Hons.), M.Phil. (Lond.)                       |
| <i>Teżorier:</i>                 | Pawlu Mifsud  |
| <i>Asst. Teżorier:</i>           | Pawlu Aquilina  |
| <i>Uffiċjal Rel. Pubbliċi:</i>   | J. J. Camilleri, B.A., A.I.E. (Lond.), M.A.                                     |
| <i>A/Uffiċjal Rel. Pubbliċi:</i> | C. Galea Scannura, B.A., B.A. (Hons.), M.A., A.C.P.,<br>A.R. Hist. S. (Lond.)   |
| <i>Arkivist:</i>                 | Alfred Ellul Galea, B.A.  |
| <i>Delegat għal Ghawdex:</i>     | Rev. Patri Serafin Borg, O.S.A.   |
| <i>Membri:</i>                   | Tarżisju Ellul, B.A.<br>J. Zammit Ciantar, B.A., M.A.<br>Anton Mercieca, B.A.   |

## L-Inflwenza ta' Dun Karm fil-Letteratura Maltija

Alfred Massa

**D**un Karm! Isem li ċertament idoqq helu f'widnejna lkoll. Għax kien hu li poġġa s-sisien li fuqhom kellha tinbena b'mod serju l-poezija tagħna. Għax hu kien minn ta' quddiem li għaraf jinterpreta s-sentimenti patrijottiċi tal-poplu Malti. Għax kien hu li bi vrusu tana stampa sabiħa tal-pajsagg t'art twelidna. Għax kien hu li wera mħabba sinciera u bla qies lejna lkoll fl-insiġ tal-versi li llum jagħzluna minn ġnus oħra.

### Il-bniedem, il-qassis, il-poeta

Meta nitkellmu dwar Dun Karm għandna dejjem neħduh fil-kwadru ta' zmienu. Min-naħa l-oħra, tajjeb li nsiru nafuh sewwa kemm bħala bniedem kif ukoll bħala saċerdot u poeta. Dawn iridu jittieħdu flimkien, għax flimkien jiffurmaw persuna waħda: il-persuna Dun Karm.<sup>1</sup> Dan hu importanti minħabba li teżisti rabta intima bejn l-artist u xogħlijietu; ukoll jekk xi kritiċi ma jaqblux min minnhom għandu jittieħed l-ewwel. Fi kliem ieħor, jekk l-istudjuż għandux isir jaf l-artist mix-xogħol li jkun holoq, inkella jekk għandux jasal biex jifhem u japprezza biċċa arti wara li jkun sar jaf lill-hallieq tagħha. Hawn jien se nimxi mat-tieni teorija.

Dun Karm (1871 – 1961) kien ġej minn familja Żebbuġija tipikament Maltija kemm f'edukazzjoni, kemm f'ambjent u kemm f'qagħda soċjali. Bħala bniedem kien ġentili ħafna ma' kull tip ta' nies<sup>2</sup> u kien imzejjen b'umiltà, b'moġħdrija u bi ħniena liema bħalhom.<sup>3</sup> Kien kalm, ta' reqqa, metodiku, eżatt. Kellu fih spirtu ferrieħi u kien iħobb jagħmel ħbiberija malajr.<sup>4</sup>

Bħala qassis, ordnat fl-1894, Dun Karm kien jaqdi l-missjoni saċerdotali tiegħu bi skruplu kbir. Fi kliem ieħor, kien meqjus bħala qassis kattolku mill-aħjar, għaref u sieket u ubbidjenti lejn l-awtorità.<sup>5</sup>

*Poeta nascitur* isostnu xi wħud; u dan donnu japplika wkoll għal Dun Karm li hu stess stqarr li ħass fih l-ewwel ġibdiet lejn il-poezija meta kien jisma' 'l ommu traqqdu bil-versi ta' l-għanja "Ninni, ninni, ruħi ninni".

1. Ġ. Cardona, "Dun Karm – Il-Bniedem, il-Poeta u l-Qassis" f'*Il-Hajja*, 3/10/86, p. 4.
2. Ġ. Delia, "Dun Karm Jibqa' Dejjem f'Qalbi" f'*Lehen il-Malti*, XXXI nru. 4, 1962, p. 15.
3. P. P. Saydon, "Dun Karm – Apprezzament" f'*ibid.*, p. 9.
4. O. Friggieri, *Dun Karm: il-bniedem fil-Poeta*, K.K.M., 1980.
5. *Ibid.*